

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**॥ caturthaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ caturthaḥ sargaḥ ॥

śrīrāmalakṣmaṇakartṛkō virādhasya vadhaḥ

hriyamāṇau tu kākutsthau  
dṛṣṭvā sītā raghūttamau |  
uccaiḥ svarēṇa cukrōśa  
pragrhya sumahābhujau ॥ 3.4.1 ॥

ēṣa dāśarathī rāmaḥ  
satyavāñchīlavāñśuciḥ |  
rakṣasā raudrarūpēṇa  
hriyatē sahalakṣmaṇaḥ ॥ 3.4.2 ॥

māmṛkṣā bhakṣayiṣyanti  
śārdūladvīpinastathā |  
māṃ harōtsṛja kākutsthau  
namastē rākṣasōttama ॥ 3.4.3 ॥

tasyāstad vacanaṃ śrutvā  
vaidēhyā rāmalakṣmaṇau |  
vēgaṃ pracakraturvīrau  
vadhē tasya durātmanaḥ ॥ 3.4.4 ॥

tasya raudrasya saumitriḥ  
 savyaṃ bāhuṃ babhañja ha |  
 rāmastu dakṣiṇaṃ bāhuṃ  
 tarasā tasya rakṣasaḥ || 3.4.5 ||

sa bhagnabāhuḥ saṃvignaḥ  
 papātāśu vimūrcchitaḥ |  
 dharanyāṃ mēghasaṅkāśō  
 vajrabhinna ivācalaḥ || 3.4.6 ||

muṣṭibhirbāhubhiḥ padbhiḥ  
 sūdayantau tu rākṣasam |  
 udyamyōdyamya cāpyēnaṃ  
 sthaṇḍilē niṣpipēṣatuḥ || 3.4.7 ||

sa viddhō bahubhirbāṇaiḥ  
 khaḍgābhyāṃ ca parikṣataḥ |  
 niṣpiṣṭō bahudhā bhūmau  
 na mamāra sa rākṣasaḥ || 3.4.8 ||

taṃ prēkṣya rāmaḥ subhṛśa -  
 mavadhyamacalōpamam |  
 bhayēṣvabhayadaḥ śrīmā -  
 nidaṃ vacanamabravīt || 3.4.9 ||

tapasā puruṣavyāghra  
 rākṣasō'yaṃ na śakyatē |  
 śastrēṇa yudhi nirjētum  
 rākṣasaṃ nikhanāvahē || 3.4.10 ||

kuñjarasyēva raudrasya  
 rākṣasasyāsya lakṣmaṇa |  
 vanē'smin sumahacchvabhraṃ  
 khanyatāṃ raudravarcasaḥ || 3.4.11 ||

ityuktvā lakṣmaṇaṃ rāmaḥ  
 pradaraḥ khanyatāmiti |  
 tasthau virādhamākramya  
 kaṅṭhē pādēna vīryavān || 3.4.12 ||

tacchrutvā rāghavēṅōktaṃ  
 rākṣasaḥ praśritaṃ vacaḥ |  
 idaṃ prōvāca kākutsthaṃ  
 virādhaḥ puruṣarṣabhaṃ || 3.4.13 ||

hatō'haṃ puruṣavyāghra  
 śakratulyabalēna vai |  
 mayā tu pūrvaṃ tvaṃ mōhā -  
 nna jñātaḥ puruṣarṣabha || 3.4.14 ||

kausalyā suprajāstāta  
 rāmastvaṃ viditō mayā |  
 vaidēhī ca mahābhāgā  
 lakṣmaṇaśca mahāyaśāḥ || 3.4.15 ||

abhiśāpādahaṃ ghōrāṃ  
 praviṣṭō rākṣasīm tanum |  
 tumbururnāma gandharvaḥ  
 śaptō vaiśravaṇēna hi || 3.4.16 ||

prasādyamānaśca mayā  
 sō'bravīnmām mahāyaśāḥ |  
 yadā dāśarathī rāma -  
 stvām vadhiṣyati saṃyugē || 3.4.17 ||

tadā prakṛtimāpannō  
 bhavān svargaṃ gamiṣyati |  
 anupasthīyamānō mām  
 sa kruddhō vyājahāra ha || 3.4.18 ||

iti vaiśravaṇō rājā  
 rambhāsaktamuvāca ha |  
 tava prasādānmuktō'ha -  
 mabhiśāpāt sudāruṇāt || 3.4.19 ||

bhuvanaṃ svaṃ gamiṣyāmi  
 svasti vō'stu parantapa |  
 itō vasati dharmātmā  
 śarabhaṅgaḥ pratāpavān || 3.4.20 ||

adhyardhayōjanē tāta  
 maharṣiḥ sūryasannibhaḥ |  
 taṃ kṣipramabhigaccha tvaṃ  
 sa tē śrēyō'bhidhāsyati || 3.4.21 ||

avaṭē cāpi mām rāma  
 nikṣipyā kuśalī vraja |  
 rakṣasām gatasattvānā -  
 mēṣa dharmaḥ sanātanaḥ || 3.4.22 ||

avaṭē yē nidhīyantē  
 tēṣāṃ lōkāḥ sanātanāḥ |  
 ēvamuktvā tu kākutsthaṃ  
 virādhaḥ śarapīḍitaḥ || 3.4.23 ||

babhūva svargasamprāptō  
 nyastadēhō mahābalaḥ |  
 tacchrutvā rāghavō vākyaṃ  
 lakṣmaṇaṃ vyādidēśa ha || 3.4.24 ||

kuñjarasyēva raudrasya  
 rākṣasasyāśya lakṣmaṇa |  
 vanē'sminsumahāñśvabhraḥ  
 khanyatāṃ raudrakarmaṇaḥ || 3.4.25 ||

ityuktvā lakṣmaṇaṃ rāmaḥ  
 pradaraḥ khanyatāmiti |  
 tasthau virādhamākramya  
 kaṅṭhē pādēna vīryavān || 3.4.26 ||

tataḥ khanitramādāya  
 lakṣmaṇaḥ śvabhramuttamam |  
 akhanat pārśvatastasya  
 virādhasya mahātmanaḥ || 3.4.27 ||

taṃ muktakaṅṭhamutkṣīpya śaṅkukarṇaṃ mahāsvanam |  
 virādhaṃ prākṣīpacchvabhreṇā nadantaṃ bhairavasvanam || 3.4.28 ||

tamāhavē dāruṇamāśuvikramau  
 sthirāvubhau saṃyati rāmalakṣmaṇau |

mudānvitau cikṣipaturbhayāvahaṃ

nadantamutkṣipya balēna rākṣasam || 3.4.29 ||

avadhyatāṃ prēkṣya mahāsurasya tau

śītēna śastrēṇa tadā nararṣabhau |

samarthya cātyarthaviśārādāvubhau

bilē virādhasya vadhaṃ pracakratuḥ || 3.4.30 ||

svayaṃ virādhēna hi mṛtyumātmanaḥ

prasahya rāmēṇa yathārthamīpsitaḥ |

nivēditaḥ kānanacāriṇā svayaṃ

na mē vadhaḥ śastrakṛtō bhavēditi || 3.4.31 ||

tadēva rāmēṇa nīsamya bhāṣitaṃ

kṛtā matistasya bilapravēśanē |

bilam ca tēnātibalēna rakṣasā

pravēśyamānēna vanaṃ vināditam || 3.4.32 ||

prahrṣṭarūpāviva rāmalakṣmaṇau

virādhamurvyāṃ pradarē nipātya tam |

nanandaturvītabhayau mahāvanē

śilābhirantardadhatuśca rākṣasam || 3.4.33 ||

tatastu tau kāñcanacitrakārmukau

nihatya rakṣaḥ pariḡṛhya maithilīm |

vijahratustau muditau mahāvanē

divi sthitau candradivākarāviva || 3.4.34 ||

|| ityārṣē śrīmadrāmāyaṇē vālmikīyē ādikāvye

aranyakāṇḍē caturthaḥ sargaḥ ||